

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

śrīmadvēṅkaṭādhvariviracitē śrīlakṣmīsaḥsrē
॥ *nakṣatramālāstabakaḥ pañcadaśaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

॥ nakṣatramālāstabakaḥ pañcadaśaḥ ॥

ānandamaindirāḥ kuryurapāṅgā yatprasaṅgataḥ |
aśvinīhastisaṃpannā sampadujjṛmbhatē nṛṇām ॥ 15.1 ॥

bhagavati sudhābdhikanyē
bhavatīṃ bhūṣṇuḥ prapadyē'ham |
paramābharaṇībhūtāṃ
bhujāntarē bhōgīśailēndōḥ ॥ 15.2 ॥

nijaśirasi nidadhaduccaiḥ
sampanmayyāstavāmba sōdaryam |
apī sakalavibhavadāyī hā
vastrībhūtakṛttikō bhikṣuḥ ॥ 15.3 ॥

tāmasahyabhavatāpaśāntayē
staumi tāmarasavāsinīmaham |
varṇayanti yadapāṅgamālikāṃ
vāsudēvanilayādhirōhiṇīm ॥ 15.4 ॥

tava sudhāṃśujayābhimukhaṃ mukhaṃ
mṛgaśirōmaṇidarṣamūṣau dṛśau |
vighaṭakaṃ ca vapustaṭidunnatēḥ
bhuvanamātaratō na tavōpamā ॥ 15.5 ॥

varuṇālayēndratanayē karuṇārdrāḥ
 tava lōkamāturavalōkaviśēṣāḥ |
 paritanyamānaduritaṃ satataṃ mām
 adhunā punantu madhunāśanakāntē || 15.6 ||

śāpēna rōṣaṇamunēḥ śamitaprabhāvaḥ
 dēvōttamō madhujitō dayitē viṣaṇṇaḥ |
 tanvaṃstava stavavacaḥ stabakaiḥ saparyāṃ
 sthānē virājati punarvasurudrasēvyē || 15.7 ||

nigamakathitamāyurnistulārōgyabhāgyaṃ
 niravadhikavibhūtiṃ nityahr̥dyāṃ ca vidyām |
 bhagavati guṇapūrtiṃ bhāsamānāṃ ca kīrtiṃ
 baliripupadabhaktiṃ bhējuṣāṃ puṣyasi tvam || 15.8 ||

śēṣācalādhīsāṅgakāślēṣācalā mōdōnnatiḥ
 saiṣā bhavōnmēṣābdhi saṃśōṣāvahā viśvaprasūḥ |
 tōṣāya naḥ kalpēta durdōṣāpahā yasyāḥ padaṃ
 bhāśāsācīmukhyadyusadyōṣā śirōbhūṣāyatē || 15.9 ||

ihōpāstē yastē caraṇakamaladvandvamamalaṃ
 sa pūjyaḥ svārājyaṃ janani kalayīṣyannavikalam |
 maghōnaḥ sāmrājyaṃ madanamathanasyāpi vibhavaṃ
 tṛṇaprāyaṃ prāyō gaṇayati padaṃ drauhiṇamapi || 15.10 ||

āryasēvitamakṣayaṃ phalamiṣṭamāryamatāraḥ
 yatkṣaṇēna nijēkṣaṇēna mudā dadāti sanātanam |
 tat taṭitsamadhāma maṅgalanāma tāmarasālayaṃ
 pālayatvimamānamatsurayauvataṃ paradaivatam || 15.11 ||

ēkēnāñjalinaiva kañjanilayē sarvārthamurvītalē

sandāyātha mukundamandiragatiṃ saṃtanvatīṃ tvāṃ vinā |
mā raṃstāticalē khalē nṛpakulē vāguttarā phalgunī -

tyāśāsē'hamaharniśaṃ taditaradyācāmi nō jātucit || 15.12 ||

kṣipatu kṣipramanalpamapratihatastāpatrayaṃ māmakaṃ

bhavadāvāgnibhayāvahastava kṛpāvīkṣāsudhānirjharāḥ |
vyadhayan sādrukadambamamba vihitapraudhāgamavyāhatīḥ
śāsinaḥ sōdari hānidāghavibhavaḥ śāntiṃ yatō

vindati || 15.13 ||

lōkē pākārimēkē viracitayajana -

śrēṇayaḥ prīṇayantē

kēcit trāsāpanuttyai vidadhati nṛharē -

ryōgivarāḥ saparyām |

anyē pāthōdhikanyē haraparicaraṇaṃ

kurvatē sarvadēha

tvāmēvāmēyarūpāṃ manasi vayamamī

sarvadā bhāvayāmaḥ || 15.14 ||

mayi sarvāpakṛtikṣamē'pi kalaya svātīva śītāṃ dayāṃ

harikāntē bhuvanōpakāraniratēṣvanyēṣu dhanyēṣviva |

panasāmrādimahīruhēṣu dadatī bhūrīṇi vārīṇi sā

viṣavṛkṣē'pi muhuḥ pravarṣati na kiṃ viśvāmba kādam -

binī || 15.15 ||

pūrṇaṃ varṇayituṃ tavāmba nigamā na prābhavan prābhavaṃ

yasyāḥ svargaṇikā mudam vidadhatē dāsyēna lāsyēna ca |

vāṇī sā ca viśākhadantimukhayōrmātā'pi jātādarē
dhanyē cāmaravījanam racayatē dhattē kalācīm śacī || 15.16 ||

bahutaramanūrādhārayatā mukhairakhilaśrutīḥ
naḷinajanuṣā nirmātumahō yadamba na śakyatē |
kathamiha tava stōtrē kavayaḥ svayaṃ vayamindirē
jagati śīsavō'śakyārthakṛtō'tha vā jananīmudē || 15.17 ||

trasyattātābhihitavacanatrāṇadharmāya sītē
jyēṣṭhaikārham raghuparibṛḍhē rājyamutsṛjya yātē |
viśvaṃ trātuṃ tvamanucalitā vīramēnaṃ hi nō cēt
kasmādbhasmībhavatu jagatāṃ kaṅṭakaḥ paṅkti -
kaṅṭhaḥ || 15.18 ||

dviṣaccamūlayēcchayā tavāṅghripadmamindirē
sphuratsarōjamindirē surāḥ purā vavandirē |
tadēva saṃpadē vayaṃ nirāpadē tamōbhidē
bhajāmahē bhujāyugīyujā natēna maulinā || 15.19 ||

kalitaniyamapūrvāṣādhakāṣāyacēlā
yatasakalahṛṣīkā yadyatīndrā viśanti |
tadapi bhajati dhāma nyasya bhāram tvadaṅghrau
mama janani nṛpāsō māḍṛśō bālīsō'pi || 15.20 ||

sārāpadānaśatamōditaviśvadēva -
tārāpatisthamapi bhānusutēna rājyam |
tvatprāptikāryasahakārigiraiva labdham
kāryōdyamō'pi mahatāṃ kamalē śivāya || 15.21 ||

duritaṃ viśahya nikhilaṃ dayānidhē
 paripātvakiñcanajanaṃ bhavāniti |
 jagadudbhavādiniratasya śārṅgiṇaḥ
 śravaṇē'bhidhēhi rahasi svayaṃ ramē || 15.22 ||

aśaktō'smi duḥsādhaniṣṭhāsahasrē -
 śvahaṃ karmabōdhādyupāyāntarēṣu |
 atastāvakīnē suradrōranūnē
 padē lōkamātaḥ prapadyē'tibhītaḥ || 15.23 ||

tvatparigrahajuṣaṃ dviṣan ramē
 kṣīyatē bahusahāyavānapi |
 tannidarśanamapāstavārijaḥ
 candramāḥ śatabhiṣaṅniṣēvitaḥ || 15.24 ||

bhagavati yasya bhavadguṇa -
 kīrtanakam prōṣṭhapadamāsyam |
 bhavati hi jagati gatista -
 ccaraṇāmbujarēṅurasmākam || 15.25 ||

tvatpadamaravindagrḥē
 vandantē hanta jantavō bhuvi yē |
 bhuvanōttarabhādrapada
 kṣuṇṇamamīṣāṃ grḥadvāram || 15.26 ||

śīśirē'vatīrya sindhau
 sākaṃ śītāṃśunā padmē |
 karuṇārdre kāntahr̥di
 sthāsnurmuṣṇāsi tāpaṃ mē || 15.27 ||

*saṃgrathya citraiḥ padaratnakhaṇḍaiḥ
samarpitā dāsyajuṣā mayaiṣā |
nakṣatramālā nadarājakanyē
hṛdyā tvadīyē hṛdayē cakāstu || 15.28 ||*

*|| iti śrīmadvēṅkaṭādhvariviracitē śrīlakṣmīsahasrē
nakṣatramālā stabakaḥ pañcadaśaḥ ||*